
Bhagavata Naradaya Proktam Vishnu Stotram

भगवता नारदाय प्रोक्तम् विष्णुस्तोत्रम्

Document Information

Text title : Bhagavata Naradaya Proktam Vishnu Stotram

File name : viShNustotraMbhagavatAnAradAyaproktam.itx

Category : vishhnu, stotra, vishnu

Location : doc_vishhnu

Proofread by : PSA Easwaran

Description/comments : from Vishnudharma Upapurana. Adhyaya 68

Latest update : December 25, 2021

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 9, 2024

sanskritdocuments.org

भगवता नारदाय प्रोक्तम् विष्णुस्तोत्रम्



(अनुस्मृतिस्तोत्रम्)

श्रुत्वा तस्य तु देवर्षेर्वाक्यं वाक्यविशारदः ।
प्रोवाच भगवान्विष्णुर्नारदं जगतो गतिः ॥ ६ ॥

भगवानुवाच -

हन्त ते कथयिष्यामि मुने दिव्यामनुस्मृतिम् ।
मरणे यामनुस्मृत्य प्राप्नोति परमां गतिम् ॥ ७ ॥

ओङ्कारमादितः कृत्वा मामनुस्मृत्य मन्मनाः ।
एकाग्रप्रयतो भूत्वा इदं मन्त्रमुदीरयेत् ॥ ८ ॥

अव्यक्तं शाश्वतं देवमनन्तं पुरुषोत्तमम् ।
प्रपद्ये प्राञ्जलिर्विष्णुमच्युतं परमेश्वरम् ॥ ९ ॥

पुराणं परमं विष्णुमद्भुतं लोकभावनम् ।
प्रपद्ये पुण्डरीकाक्षमीशं भक्तानुकम्पिनम् ॥ १० ॥

लोकनाथं प्रपन्नोऽस्मि अक्षरं परमं पदम् ।
भगवन्तं प्रपन्नोऽस्मि भूतभव्यभवत्प्रभुम् ॥ ११ ॥

स्रष्टारं सर्वभूतानामनन्तबलपौरुषम् ।
पद्मनाभं हृषीकेशं प्रपद्ये सत्यमव्ययम् ॥ १२ ॥

हिरण्यगर्भं भूगर्भममृतं विश्वतोमुखम् ।
आभास्वरमनाद्यन्तं प्रपद्ये भास्करद्युतिम् ॥ १३ ॥

सहस्रशिरसं देवं वैकुण्ठं ताक्ष्यवाहनम् ।
प्रपद्ये सूक्ष्ममचलं वरेण्यमभयप्रदम् ॥ १४ ॥


नारायणं नरं हंसं योगात्मानं सनातनम् ।
शरण्यं सर्वलोकानां प्रपद्ये ध्रुवमीश्वरम् ॥ १५ ॥

यः प्रभुः सर्वलोकानां येन सर्वमिदं ततम् ।
 चराचरगुरुर्देवः स नो विष्णुः प्रसीदतु ॥ १६ ॥
 यस्माज्जातः पुरा ब्रह्मा पद्मयोनिः पितामहः ।
 प्रसीदतु स नो विष्णुः पिता माता पितामहः ॥ १७ ॥
 यः पुरा प्रलये प्राप्ते नष्टे लोके चराचरे ।
 एकस्तिष्ठति योगात्मा स नो विष्णुः प्रसीदतु ॥ १८ ॥
 चतुर्भिश्च चतुर्भिश्च द्वाभ्यां पञ्चभिरेव च
 हूयते च पुनर्द्वाभ्यां स नो विष्णुः प्रसीदतु
 पर्जन्यः पृथिवी सस्यं कालो धर्मः क्रिया फलम् ।
 गुणाकरः स नो बभ्रुर्वासुदेवः प्रसीदतु ॥ १९ ॥
 योगावास नमस्तुभ्यं सर्वावास वरप्रद ।
 यज्ञगर्भ महाभाग पञ्चयज्ञ नमोऽस्तु ते ॥ २० ॥
 चतुर्मूर्ते जगद्धाम लक्ष्म्यावास वरप्रद ।
 सर्वावास नमस्तेऽस्तु साक्षिभूत जगत्पते ॥ २१ ॥
 अजेय खण्डपरशो विश्वमूर्ते वृषाकपे ।
 त्रिगर्ते पञ्चकालज्ञ नमस्ते ज्ञानसागर ॥ २२ ॥
 अव्यक्तादण्डमुत्पन्नमव्यक्ताद्यः परः प्रभुः ।
 यस्मात्परतरं नास्ति तमस्मि शरणं गतः ॥ २३ ॥
 चिन्तयन्तो हि यं नित्यं ब्रह्मेशा आदयः प्रभुम् ।
 निश्चयं नाधिगच्छन्ति तमस्मि शरणं गतः ॥ २४ ॥
 जितेन्द्रिया महात्मानो ज्ञानध्यानपरायणाः ।
 यं प्राप्य न निवर्तन्ते तमस्मि शरणं गतः ॥ २५ ॥
 एकांशेन जगत्सर्वं योऽवष्टभ्य विभुः स्थितः ।
 अग्राह्यो निर्गुणः शास्ता तमस्मि शरणं गतः ॥ २६ ॥
 दिवाकरस्य सौम्यं हि मध्ये ज्योतिरवस्थितम् ।
 क्षेत्रज्ञमिति यं प्राहुः स महात्मा प्रसीदतु ॥ २७ ॥
 अव्यक्तमनवस्थानो दुर्विज्ञेयः सनातनः ।
 आस्थितः प्रकृतिं भुङ्क्ते स महात्मा प्रसीदतु ॥ २८ ॥


क्षेत्रज्ञः पञ्चधा भुङ्क्ते प्रकृतिं बहुभिर्गुणैः ।
 मनोगुणांश्च यो भुङ्क्ते स महात्मा प्रसीदतु ॥ २९ ॥
 साङ्ख्या योगाश्च ये चान्ये सिद्धाश्चैव महर्षयः ।
 यं विदित्वा विमुच्यन्ते स महात्मा प्रसीदतु ॥ ३० ॥
 नमस्ते सर्वतोभद्र सर्वतोऽक्षिशिरोमुख
 निर्विकार नमस्तेऽस्तु साक्षिभूत हृदि स्थित ।
 अतीन्द्रिय नमस्तुभ्यं लिङ्गेभ्यस्त्वं प्रमीयसे ॥ ३१ ॥
 ये तु त्वां नाभिजानन्ति संसारे संसरन्ति ते
 रागद्वेषविनिर्मुक्तं लोभमोहविवर्जितम् ।
 अशरीरं शरीरस्थं समं सर्वेषु देहिषु ॥ ३२ ॥
 अव्यक्तं बुद्ध्यहङ्कारौ महाभूतेन्द्रियाणि च ।
 त्वयि तानि न तेषु त्वं तेषु त्वं तानि न त्वयि ॥ ३३ ॥
 स्रष्टा भोक्तृसि कूटस्थो गुणानां प्रभुरीश्वरः ।
 अकर्ता हेतुरहितः प्रभुः स्वात्मन्यवस्थितः ॥ ३४ ॥
 नमस्ते पुण्डरीकाक्ष पुनरेव नमोऽस्तु ते
 ईश्वरोऽसि जगन्नाथ किमतः परमुच्यते ।
 भक्तानां यद्धितं देव तद्ध्याय त्रिदशेश्वर ॥ ३५ ॥
 मा मे भूतेषु संयोगः पुनर्भवतु जन्मनि ।
 अहङ्कारेण बुद्ध्या वा तथा सत्त्वादिभिर्गुणैः ॥ ३६ ॥
 मा मे धर्मो ह्यधर्मो वा पुनर्भवतु जन्मनि ।
 विषयैरिन्द्रियैर्वापि मा मे भूयात्समागमः ॥ ३७ ॥
 पृथिवीं यातु मे घ्राणं यातु मे रसना जलम् ।
 चक्षुर्हुताशनं यातु स्पर्शो मे यातु मारुतम् ॥ ३८ ॥
 शब्दो ह्याकाशमभ्येतु मनो वैकारिकं तथा ।
 अहङ्कारश्च मे बुद्धिं त्वयि बुद्धिः समेतु च ॥ ३९ ॥
 वियोगः सर्वकरणैर्गुणैर्भूतैश्च मे भवेत् ।
 सत्त्वं रजस्तमश्चैव प्रकृतिं प्रविशन्तु मे ॥ ४० ॥
 निष्केवलं पदं चैव प्रयामि परमं तव ।

एकीभावस्त्वयैवास्तु मा मे जन्म भवेत्पुनः ॥ ४१ ॥
 नमो भगवते तस्मै विष्णवे प्रभविष्णवे
 त्वन्मनस्त्वद्गतप्राणस्त्वद्भक्तस्त्वत्परायणः ।
 त्वामेवानुस्मरे देव मरणे प्रत्युपस्थिते ॥ ४२ ॥
 पूर्वदेहकृता ये मे व्याधयस्ते विशन्तु माम् ।
 आर्दयन्तु च दुःखानि प्रविमुञ्चामि यदृणम् ॥ ४३ ॥
 उपतिष्ठन्तु मे रोगा ये मया पूवसञ्चिताः ।
 अनृणो गन्तुमिच्छामि तद्विष्णोः परमं पदम् ॥ ४४ ॥
 अहं भगवतस्तस्य मम चासौ सुरेश्वरः ।
 तस्याहं न प्रणश्यामि स च मे न प्रणश्यति ॥ ४५ ॥
 नमो भगवते तस्मै येन सर्वमिदं ततम् ।
 तमेव च प्रपन्नोऽस्मि मम यो यस्य चाप्यहम् ॥ ४६ ॥
 इमामनुस्मृतिं नित्यं वैष्णवीं पापनाशनीम् ।
 स्वपञ्चाग्रत्पटेद्यस्तु त्रिसन्ध्यं वापि यः स्मरेत् ॥ ४७ ॥
 मरणे चाप्यनुप्राप्ते यस्त्विमां समनुस्मरेत् ।
 अपि पापसमाचारः सोऽपि याति परां गतिम् ॥ ४८ ॥
 अर्चयन्नपि यो देवं गृहे वापि बलिं ददेत् ।
 जुह्वदग्निं स्मरेद्वापि लभते स परां गतिम् ॥ ४९ ॥
 पौर्णमास्याममावास्यां द्वादश्यां च विशेषतः ।
 श्रावयेच्छ्रद्धधानास्तु ये चान्ये मामुपाश्रिताः ॥ ५० ॥
 नम इत्येव यो ब्रूयान्मद्भक्तः श्रद्धयान्वितः ।
 तस्य स्युरक्षया लोकाः श्वपाकस्यापि नारद ॥ ५१ ॥
 इति विष्णुधर्मेषु अष्टषष्टितमोऽध्यायान्तर्गतं
 भगवता नारदाय प्रोक्तं विष्णुस्तोत्रं सम्पूर्णम् ।
 (अनुस्मृतिस्तोत्रम्)

Proofread by PSA Easwaran

——
Bhagavata Naradaya Proktam Vishnu Stotram

pdf was typeset on February 9, 2024

——
Please send corrections to sanskrit@cheerful.com

